

عوام، ایم کیو ایم علماء کمیٹی کے انچارج جاوید احمد کی جلد صحت یابی کیلئے دعا کریں، الطاف حسین

لندن۔۔۔ 3 جولائی 2011ء

متحدہ قومی موومنٹ کے قائد جناب الطاف حسین نے ایم کیو ایم علماء کمیٹی کے انچارج اور جمشید ٹاؤن کے سابق حق پرست ٹاؤن ناظم جاوید احمد کی علالت پر گہری تشویش کا اظہار کیا ہے اور ان کی جلد و مکمل صحت یابی کیلئے دعا کی ہے۔ ایک بیان میں جناب الطاف حسین نے حق پرست ماؤں، بہنوں، بزرگوں اور کارکنان سے اپیل کی ہے کہ وہ بھی جاوید احمد کی جلد و مکمل صحت یابی کیلئے اللہ تعالیٰ کے حضور دعا کریں۔ (آمین)

حکومتی اور بجلی کی تقسیم کار کمپنیوں کی سطح پر ملک بھر کے عوام کو بجلی کے بحران کے عذاب میں مبتلا رکھا جا رہا ہے، ارکان سندھ اسمبلی

بجلی کی لوڈ شیڈنگ کے عذاب سے عوام کو نکالنا حکومت کی اولین ترجیحات میں شامل ہونا چاہئے

صدر، وزیر اعظم کراچی سمیت ملک بھر میں بجلی بحران کا سختی سے نوٹس لیکر فی الفور حل تجویز کریں

کراچی:۔۔۔ 03 جولائی، 2011ء

متحدہ قومی موومنٹ کے حق پرست ارکان سندھ اسمبلی نے کراچی سمیت ملک بھر میں طویل اور غیر اعلانیہ بجلی کی لوڈ شیڈنگ کی سخت ترین الفاظ میں مذمت کی ہے اور کہا ہے کہ ملک بھر سے توانائی کا بحران ختم کرنا ناگزیر ہو چکا ہے اور اس بحران سے نمٹنے کیلئے حکومتی سطح پر مثبت اور عملی اقدامات کی جس قدر آج ضرورت ہے اس سے قبل نہیں تھی۔ اپنے مشترکہ بیان میں انہوں نے کہا کہ بجلی جیسی بنیادی ضرورت سے ایک جانب عوام پہلے ہی محروم ہیں، ملک بھر میں کاروباری و صنعتی ترقی شدید متاثر ہو رہی ہے، کاروباری طبقہ ملک سے سرمایہ منتقل کرنے پر مجبور ہے جبکہ دوسری جانب بجلی کے نرخوں میں بار بار اضافہ کر کے عوام کے ساتھ مسلسل نا انصافی اور ظلم کا عمل روا رکھا جا رہا ہے جس کے باعث ملک بھر کے عوام میں شدید بے چینی پائی جا رہی ہے اور وہ بجلی بحران پر احتجاج کرنے پر مجبور ہو چکے ہیں۔ انہوں نے کہا کہ کسی بھی ملک میں بجلی کے بحران کا پیدا ہونا اور اس پر قابو پانے کیلئے حکومتی سطح پر کوئی اقدامات نہیں کرنا ملک کو معاشی، کاروباری اور صنعتی تباہی کی دلدل میں دھکیلنے کے مترادف ہے اور بجلی بحران پر ملک بھر کے عوام کو دلدل سے نکالنا حکومت کی اولین ترجیحات میں شامل ہونا چاہئے۔ انہوں نے کہا کہ بجلی کی تقسیم کار کمپنیوں کے پاس بجلی کی ترسیل کا نظام بھی بوسیدہ ہو چکا ہے، عوام بجلی کے بل باقاعدگی سے بھرتے ہیں لیکن پھر بھی بجلی کی تقسیم کار کمپنیاں بجلی کی ترسیل کے بوسیدہ نظام کو بدلنے کیلئے بھی کوئی حکمت عملی اختیار نہیں کر رہی ہیں اور حکومتی سطح پر اور بجلی کی تقسیم کار کمپنیوں کی سطح پر عوام ملک بھر کے عوام کو بجلی کے بحران کے عذاب میں مبتلا رکھا جا رہا ہے اور اس کے حل کیلئے کوئی واضح منصوبہ اور حکمت عملی اختیار نہیں کی جا رہی ہے۔ حق پرست ارکان سندھ اسمبلی نے صدر مملکت آصف علی زرداری، وزیر اعظم یوسف رضا گیلانی اور وزیر اعلیٰ سندھ سید قائم علی شاہ سے مطالبہ کیا کہ کراچی سمیت ملک بھر میں بجلی کے بحران کا سختی سے نوٹس لیکر اس کا فی الفور حل تجویز کیا جائے اور ملک بھر کے عوام کو بجلی کی لوڈ شیڈنگ کے عذاب سے نجات دلائی جائے۔

واپڈا کی جانب سے واٹر بورڈ کے کوٹے سے پانی کی کٹوتی کا سختی سے نوٹس لیا جائے، رابطہ کمیٹی

اس میں ملوث واپڈا کے افسران کے خلاف فی الفور کارروائی کی جائے

کراچی:۔۔۔ 03 جولائی، 2011ء

متحدہ قومی موومنٹ کی رابطہ کمیٹی نے واپڈا کی جانب سے واٹر بورڈ کے کوٹے سے ڈھائی کروڑ گیلن یومیہ پانی کی کٹوتی پر گہری تشویش کا اظہار کیا ہے اور اس عمل کو غیر قانونی و غیر آئینی قرار دیا ہے۔ ایک بیان میں رابطہ کمیٹی نے کہا کہ کراچی کو دس کروڑ گیلن یومیہ پانی منظور ہوا ہے لیکن گزشتہ کئی ماہ سے واپڈا ڈھائی کروڑ گیلن پانی کی کٹوتی کر رہا ہے جو نہ صرف سراسر ظلم و نا انصافی ہے بلکہ شہریوں کے حق پر ڈاکہ ڈالنے کے مترادف ہے۔ رابطہ کمیٹی نے کہا کہ واپڈا کے اس عمل سے شہریوں خصوصاً پہاڑ گنج، بلدیہ، سائٹ، میٹروول، نار تھ کراچی، سرجانی سمیت دیگر علاقوں میں پانی کا شدید بحران پیدا ہو گیا ہے جس کی وجہ سے ان علاقوں کے مکینوں کو شدید پریشانی لاحق ہو گئی ہے جبکہ اطلاعات کے مطابق واٹر بورڈ کے اعلیٰ افسران کی جانب سے مسلسل خطوط اور یاد دہانی کے باوجود واپڈا کے افسران کے کان پر جوں تک نہیں ریگ رہی اور مسلسل ہٹ دھرمی کا مظاہرہ کیا جا رہا ہے۔ رابطہ کمیٹی نے کہا کہ شہری پہلے ہی بجلی کی لوڈ شیڈنگ، گیس، پیڑول، سی این جی، روزمرہ استعمال کی اشیاء خورد و نوش کی قیمتوں پر اضافہ اور مہنگائی کے بوجھ تلے دبے ہوئے ہیں اور اب واپڈا کی جانب سے شہریوں کو پانی جیسی بنیادی ضرورت سے بھی محروم کیا جا رہا ہے جس کی جتنی مذمت کی جائے کم ہے۔ رابطہ کمیٹی نے صدر مملکت آصف علی زرداری، وزیر اعظم سید یوسف

رضاء گیلانی اور وزیر اعلیٰ سندھ سید قائم علی شاہ سے مطالبہ کیا ہے کہ واپڈا کی جانب سے واٹر بورڈ کے کوٹے سے پانی کی کٹوتی کا سختی سے نوٹس لیا جائے اور اس میں ملوث واپڈا کے افسران کے خلاف فی الفور کارروائی کی جائے۔

آزاد جموں و کشمیر کے انتخابات میں نامزد حق پرست امیدوار کی ہمیشہ کے انتقال پر رابطہ کمیٹی کا اظہار تعزیت

کراچی۔۔۔3، جون 2011ء

متحدہ قومی موومنٹ کی رابطہ کمیٹی نے آزاد جموں و کشمیر کی قانون ساز اسمبلی کے حلقہ ایل اے 41 ایبٹ آباد کی نشست پر نامزد حق پرست امیدوار لطیف سلہریا کی ہمیشہ محترمہ راحیلہ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومہ کے تمام سوگوار لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگوار ان کو یہ صدمہ برداشت کرنے کا حوصلہ عطا کرے۔ (آمین)

☆☆☆☆☆